

**КЫРГЫЗ РЕСПУБЛИКАСЫНЫН СООДА-ӨНӨР ЖАЙ
ПАЛАТАСЫНА КАРАШТУУ ЭЛ АРАЛЫК БЕЙТАРАП СОТТУН
ТЕЗДЕТИЛГЕН РЕГЛАМЕНТИ**

(26-июнундагы 2020-жылдагы жана 12- февралында 2021- жылдагы өзгөртүүлөр жана толуктоолор менен)

(2020-ж. 3-февралынан тартып колдонууга киргизилген)

Кыргыз Республикасынын Соода-өнөр жай палатасына караштуу Эл аралык Бейтарап соттун Байкоочу Кеңешинин 2019-жылдын 22-ноябрындагы чечими менен

БЕКИТИЛГЕН

I БӨЛҮМ. ЖАЛПЫ ЖОБОЛОР

1-берене. Тездетилген Регламенттин максаты жана милдеттери.

Кыргыз Республикасынын Соода-өнөр жай палатасына караштуу Эл аралык Бейтарап соттун Тездетилген Регламенти тараптардын ортосундагы талаш-тартыштарды чечүүнүн мөөнөттөрүн кыскартуу максатында иштеп чыгылган жана талашып жаткан тараптар талаш-тартышты ушул Регламенттин жоболоруна ылайык чечүү жөнүндө макулдашууга келген шартта колдонулат.

Тездетилген Регламент боюнча талаш-тартышты чечүү бир гана арбитр тарабынан жүргүзүлөт.

2-берене. Аныктамалар

Ушул Регламенттин максаттары үчүн:

- «Эл аралык бейтарап сот» талашып жаткан тараптар тарабынан шайланган же Кыргыз Республикасынын Соода-өнөр жай палатасына караштуу Эл аралык Бейтарап соттун Төрагасы тарабынан дайындалган бир арбитрди билдирет (мындан ары текст боюнча – шайланган);
- «онлайн бейтарап териштирүү же онлайн арбитраж» – арбитраждык кабинет аркылуу тараптар электрондук формада берилүүчү документтердин негизинде, оозеки угуусуз өткөрүлүүчү арбитраждык кабинетти кошуп алганда, маалыматтарды өткөрүп берүүнүн жана сактоонун электрондук ыкмаларын пайдалануу аркылуу бейтарап териштирүү;
- «арбитраждык кабинет» – бул СӨП ЭБС талаш тартыштарды, анын ичинде онлайн бейтарап териштирүү процессинде чечүү үчүн документтерди электрондук берүүнүн, иштеп чыгуунун, сактоонун жана өткөрүп берүүнүн корголгон маалыматтык тутуму, ага карата жеткиликтүүлүк www.arbitr.kg. СӨП ЭБС web-сайты менен жүзөгө ашырылат;
- «электрондук бейтарап өндүрүш» – өзүнө СӨП ЭБС сайтына арбитраждык институттун колдонулуучу эрежелерин, арбитрлердин тизмесин, ошондой эле бейтарап териштирүүнүн катышуучуларына зарыл башка маалыматтарды жайгаштырууну

камтыган бейтарап териштирүүнү автоматташтыруу тутуму; арбитраждык кабинет; ZOOM, SKYPE электрондук платформасынын же башка тутумдардын негизинде көрмөконференция аркылуу реалдуу убакыт режими процессинде бейтарап териштирүүнүн арбитрлеринин жана катышуучуларынын аралыктан катышуусу менен оозеки угуулар; электрондук почта, смс билдирүүлөр, мессенджер (ватсап, вайбер ж. б.) каналдары боюнча тараптарды кабарламалоо; доо арыздарын жана башка документтерди электрондук почта аркылуу берүү, ошондой эле бейтарап териштирүүнү оптималдаштырууну жана натыйжалуулугун камсыз кылуучу башка заманбап маалыматтык технология каражаттарын пайдалануу;

- «арбитрлердин тизмеси» – Кыргыз Республикасынын Соода-өнөр жай палатасына караштуу Эл аралык Бейтарап соттун Байкоочу Кеңешинин чечими менен бекитилген, арбитрлердин атын, ошондой эле алар жөнүндө маалыматтарды камтыган тизме;

- «тарап» – доогер же болбосо жоопкер;

- «доогер» бир же бир нече доогерди билдирет;

- «жоопкер» бир же бир нече жоопкерди билдирет;

- «чечим» Эл аралык Бейтарап соттун доону камсыз кылуу боюнча чараларды колдонуу жөнүндө чечимин, же болбосо Эл аралык Бейтарап соттун ушул Регламентке ылайык кабыл алынган башка чечимин билдирет.

3-берене. Кыргыз Республикасынын Соода-өнөр жай палатасына караштуу Эл аралык Бейтарап соттун ишбилгилиги

3.1. Кыргыз Республикасынын Соода-өнөр жай палатасына караштуу Эл аралык Бейтарап сот (же – СӨП ЭБС) өз ишин Кыргыз Республикасынын Конституциясына, «Кыргыз Республикасындагы бейтарап соттор жөнүндө» Кыргыз Республикасынын Мыйзамына, Кыргыз Республикасынын башка мыйзамдарына, өзүнүн Уставына, СӨП ЭБС Колдонулуучу эрежелерине жана башка локалдуу актыларына ылайык жүзөгө ашыруучу, туруктуу аракеттеги уюм болуп саналат.

3.2. СӨП ЭБС милдети юридикалык жана жеке жактарга, ага тийиштүү ишбилгиликтерди берүүчү бейтарап макулдашуу (арбитраждык эскертме) болгон шарттарда, жарандык укуктук мамилелерден келип чыгуучу, алардын ортосунда пайда болгон талаш-тартыштарды соттон тышкары чечүүдө жардам көрсөтүү болуп саналат.

3.3. СӨП ЭБС тараптардын макулдашуулары боюнча келишимдик жана башка жарандык укук мамилелеринен келип чыккан талаш-тартыштар, анын ичинде инвестициялык талаш-тартыштарды кошо алганда, мекемелик караштуулуктагы ишбилги сотко тийиштүү тышкы соода жана башка эл аралык экономикалык байланыштардын түрлөрүн жүзөгө ашырууда, анын ичинде төмөнкү талаш-тартыштарды кошпогондо, бир же эки тарабы катары тең жарандар чыккан талаш-тартыштар берилет:

- сот аткаруучусунун токтомуна жана башка иш-аракеттерине (аракетсиздигине, иш-аракеттерди жасоодон баш тартуусуна) даттануулар боюнча;

- юридикалык мааниге ээ болгон (юридикалык фактыларды) фактыларды белгилөө тууралуу;

- жоготулган баалуу кагаздар боюнча укуктарды калыбына келтирүү жөнүндө;

- банкроттук (кудуретсиздик) жөнүндө;

- жарандын өмүрүнө же ден соолугуна келтирилген зыяндын ордун толтуруу жөнүндө;

- абийирди, ар намысты жана ишкер абройду коргоо жөнүндө;

- мурастоо укук мамилелеринен келип чыккандар;

- никеге туруу жана никени бузуу тартибине жана шарттарына тийиштүү;

- үй-бүлөдө жубайлардын ортосунда, ата-энелердин жана балдардын ортосунда, үй-бүлөнүн башка мүчөлөрүнүн ортосунда келип чыгуучу жеке жана мүлктүк эмес мамилелерге тийиштүү;

- асырап алууга, камкорчулукка жана көзөмөлчүлүккө, балрады тарбиялоого алууга байланыштуу келип чыккандар;

- жарандык абалдын актыларын каттоодо келип чыккандар;
- аларды бейтарап соттун чечүүсүнө берүүнүн мүмкүн эместиги мыйзам менен белгиленген талаш-тартыштар.

3.4. Жарандык-укуктук мамилелердин СӨП ЭБС чечүүсүнө берилиши мүмкүн болгон талаш-тартыштары товарларды сатып алуу-сатуу (жеткирип берүүнү), жумуштарды аткаруу, тейлөө кызматтарын көрсөтүү, товарларды жана (же) кызмат көрсөтүүлөрдү алмашуу, жүктөрдү жана жүргүнчүлөрдү алмашуу, соода өкүлчүлүгү жана ортомчулук, ижара (лизинг), илимий-техникалык алмашуу, чыгармачылык иштин башка натыйжаларын, өнөр жай курулмаларын жана башка объекттерди алмашуу, лицензиялык аткарымдар, инвестициялар, кредиттик-эсептешүү аткарымдары, камсыздандыруу боюнча мамилелерди, биргелешкен ишкердик жана жеке ишкердиктин башка тариздери жана башка жарандык-укуктук мамилелерди камтыйт.

3.5. СӨП ЭБС өзүнүн кароосуна Кыргыз Республикасынын эл аралык келишимдеринен, ошондой эле «Кыргыз Республикасындагы чет өлкөлүк инвестициялар жөнүндө» Мыйзамдан улам анын юрисдикциясына жаткан талаш-тартыштарды дагы кабыл алат.

3.6. Эл аралык Бейтарап сот талаш-тартышты тараптар тарабынан келишимде же болбосо бейтарап макулдашууда талаш-тартыштын маңызына карата колдонулуучу катары аныкталган материалдык укуктун ченемдерине ылайык чечет. Колдонулуучу укук жөнүндө макулдашуу болбогондо бейтарап сот талаш-тартышты кароодо колдонулууга жаткан укуктун ченемдерин өз алдынча аныктайт. Эл аралык Бейтарап сот талаш-тартыштын маңызы боюнча чечимди колдонулуучу укукка, ал эми колдонулуучу укук менен жөнгө салынбаган бөлүгүндө иштиктүү жүгүртүмдүн адаттарына ылайык кабыл алат.

СӨП ЭБС талаш-тартыштарды тездетип чечүүсүнүн тартиби ушул Регламент менен аныкталат.

3.7. Жеткиликтүүлүктүн техникалык жол-жоболору жана электрондук бейтарап өндүрүштүн айрым элементтерин жүзөгө ашыруу СӨП ЭБС Байкоочу Кеңеши тарабынан бекитилген эрежелер жана жоболор менен жөнгө салынат.

4-берене. Талаш-тартышты Эл аралык Бейтарап соттун чечүүсүнө берүү жөнүндө макулдашуу

4.1. Талаш-тартышты бейтарап соттун чечүүсүнө берүү жөнүндө макулдашуу – бул алардын келишимдик мүнөзгө ээ болушканына же болушпаганына көз карандысыз, жарандык укук мамилелерине байланыштуу алардын ортосунда пайда болуучу же пайда болуусу мүмкүн болгон бардык же айрым талаш-тартыштарды бейтарап соттун кароосуна өткөрүп берүү жөнүндө макулдашуу.

4.2. Бейтарап макулдашуу ал бөлүгү болуп саналган келишимдин жарамдуулугуна көз карандысыз юридикалык күчү бар деп таанылат.

4.3. Бейтарап макулдашуу келишимдин курамдык бөлүгү болуп саналган арбитраждык эскертме түрүндө келишимде жол-жоболонушу мүмкүн же өзүнчө макулдашуу түрүндө түзүлүшү ыктымал.

4.4. Бейтарап макулдашуу жазуу жүзүндө түзүлөт. Эгерде ал тараптар кол коюшкан документте камтылса, же кат алмашуу жолу менен, телетайп, телеграф, телефакс же мындай макулдашууну белгилеп сактоону камсыз кылуучу электрондукту кошуп алганда, байланыштын башка каражаттарын пайдалануу менен түзүлсө, макулдашуу жазуу жүзүндө түзүлгөн болуп эсептелет. Эгерде келишим жазуу жүзүндө түзүлсө жана бул шилтеме макулдашууну келишимдин бөлүгү деп эсептөөгө негиз берсе, келишимде талаш-тартышты бейтарап соттун чечүүсүнө өткөрүп берүү жөнүндө макулдашууну камтыган документке шилтеме макулдашуу катары таанылат.

4.5. Талаш-тартышты СӨП ЭБС тездетилген жолжобо боюнча чечүүгө берүү жөнүндө тараптар тарабынан бейтарап макулдашуунун түзүлүшү тараптардын ушул Регламент

менен, доо арызы берилген учурдагы колдонуудагы анын толуктоолору жана өзгөрүүлөрү менен макулдугун билдирет.

5-берене. Бейтарап териштирүүнүн принциптери

5.1. Бейтарап арбитрдин көз карандысыздыгы жана калыстыгы.

Бейтарап арбитр өзүнүн милдеттерин аткарууда көз карандысыз жана калыс. Тараптардын Эл аралык бейтарап соттун арбитрлеринин тизмесине кошулган өкүлдөрү тараптар тарабынан бейтарап арбитрлер катары шайлануулары мүмкүн эмес, бирок бейтарап териштирүүдө тараптын өкүлү катары чыгууга укуктуу.

5.2. Тараптардын тең укуктуулугу.

СӨП ЭБС талаш-тартыштарды чечүү мыйзам жана СӨП ЭБС алдында тараптардын тең укуктуулугунун негизинде жүзөгө ашырылат. Ар бир тарапка СӨП ЭБС өздөрүнүн укуктарын коргоо үчүн тең мүмкүнчүлүктөр берилген. Тараптар тең процесстик укуктардан пайдаланышат.

5.3. Тараптардын атаандаштыгы.

Ар бир тарап өзүнүн талаптарынын жана каршы пикирлеринин негиздемеси катары шилтеме жасаган жагдайларды далилдөөгө милдеттүү.

5.4. Бейтарап соттун чечимдерин аткаруунун милдеттүүлүгү.

Бейтарап соттун чечими тараптар үчүн биротоло акыркы болуп саналат жана даттанылууга жатпайт.

6-берене. Бейтарап териштирүүгө катышуучу жактар

6.1. Тараптар, ошондой эле үчүнчү жактар бейтарап териштирүүгө катышуучу жактар болуп саналышат.

6.2. Доогерлер жана жоопкерлер бейтарап териштирүүнүн тараптары болуп саналышат.

6.3. Өздөрүнүн кызыкчылыктарында доо коюшкан жарандар жана уюмдар, ошондой эле мамлекеттик бийлик жана жергиликтүү өз алдынча башкаруу органдары доогерлер болуп санылашат.

6.4. Доо талаптары коюлган жарандар жана уюмдар, ошондой эле мамлекеттик бийлик жана өз алдынча башкаруу органдары жоопкерлер болуп саналышат.

7-берене. Бейтарап териштирүүгө катышуучу жактардын укуктары

7.1. Бейтарап териштирүүгө катышкан жактардын төмөнкүлөргө укугу бар:

- иштин материалдары менен таанышууга, жазма көчүрмө жасоого, өзүнүн эсебинен көчүрмөлөрдү алууга;
- арбитрлерге, эксперттерге, котормочуларга четтетүү билдирүүгө;
- далилдерди көрсөтүүгө жана аларды изилдөөгө катышууга;
- бейтарап териштирүүгө катышкан башка жактарга, күбөлөргө, эксперттерге жана адистерге суроолорду берүүгө;
- өтүмө, анын ичинде кошумча далилдерди суратып алуу тууралуу өтүмө билдирүүгө;
- бейтарап сотко оозеки жана жазуу жүзүндөгү түшүндүрмөлөрдү берүүгө;
- бейтарап териштирүүнүн жүрүшүндө пайда болгон бардык суроолор боюнча өзүнүн жүйө-далилдерин келтирүүгө;
- бейтарап териштирүүгө катышкан башка жактардын өтүмдөрүнө жана жүйө-далилдерине каршы пикирин билдирүүгө;
- жарыш сөздөргө катышууга;
- бейтарап соттун отурумунун протоколу менен таанышууга жана ага карата жазуу жүзүндө сын-пикирлерин берүүгө.

8-берене. Бейтарап сотто укуктуу кыянат пайдаланууга жол берилбестик

8.1. Бейтарап сотто бейтарап териштирүүгө катышкан жактардын төмөнкүдөй ниеттеги иш-аракеттерине жол берилбейт:

- башка жакка зыян келтирүү;
- талаш-тартыштын маңызы боюнча тез жана адилетүү чечилишине тоскоолдук кылуу;
- бейтарап териштирүүнүн мөөнөттөрүн создуктуруу.

Укуктарды жана башкача тариздерде кыянат пайдаланууга жол берилбейт.

8.2. Тараптардын биринин укуктуу кыянат пайдалануусу арбитр тарабынан, күнөөлүү жакка, бул укуктуу кыянат пайдаланууга байланыштуу башка тарап же сот тарткан кошумча коромжулардын ордун толтуруунун жүктөлүшүнө алып келет.

9-берене. Ушул Регламентке шилтеме жасоо укугунан баш тартуу

Ушул Регламенттин кандайдыр-бир жобосу же талаптары сакталбаганын билген, жана ошого карабастан, мындай сактабоого каршы токтоосуз каршы пикирин билдирбестен бейтарап териштирүүгө катышуусун уланткан кандай болбосун тарап, өзүнүн каршы пикир билдирүү укугунан баш тарткан делип эсептелинет.

10-берене. Бейтарап териштирүүгө бир нече доогердин жана жоопкердин катышуусу

Доо бир нече доогер тарабынан же бир нече жоопкерге карата коюлушу мүмкүн. Доогерлердин же жоопкерлердин ар бири бейтарап териштирүү процессинде өз алдынча чыгышат. Биргелешкен катышуучулар ишти алып барууну катышуучулардын бирине тапшыра алышат.

II БӨЛҮМ

ЭЛ АРАЛЫК БЕЙТАРАП СОТТУН ТҮЗҮМҮ ЖАНА ИШИ

11-берене. СӨП ЭБС түзүмү

11.1. СӨП ЭБС ишин Төрага, Төраганын орун басары жана Жооптуу катчы камсыз кылышат.

11.2. Дайындуу талаш-тартышты Тездетилген Регламент боюнча чечүү үчүн СӨП ЭБС арбитрлеринин тизмесинен, ушул Регламентте каралган тартипте, бир арбитр шайланат.

12-берене. СӨП ЭБС Төрагасы жана Төраганын Орун басары

12.1. СӨП ЭБС Төрагасы төмөнкү иш-милдеттерди жүзөгө ашырат:

- СӨП ЭБС иши жөнүндө маалымат алууну каалаган адамдарды кабыл алууну жүзөгө ашырат же болбосо дайындуу талаш-тартышты чечет;
- сотко доо арызы келип түшкөндө талаш-тартыштын СӨП ЭБС мекемелик таандыктуулугун аныктайт;
- ушул Регламентте аныкталган учурларда, арбитрди дайындайт;
- ушул Регламенттин 21-беренесинде каралган талаптарды бузуу менен берилген доо арыздарын кайтарып берүү жөнүндө, арбитрди дайындаганга чейин доогер доо арызын чакыртып алганда, бейтарап териштирүүнү токтотуу жөнүндө, процесстик мөөнөттөрдү узартуу жөнүндө жана башка аныктамаларды чыгарат;
- СӨП ЭБС колдонулуучу эрежелеринде жана башка локалдуу актыларында каралган СӨП ЭБС ишине байланыштуу башка иш-милдеттерди аткарат.

СӨП ЭБС Төрагасы болбогон учурда же болбосо анын тапшыруусу боюнча жогоруда саналган иш-милдеттерди СӨП ЭБС Төрагасынын Орун басары аткарат.

12.2. СӨП ЭБС Төрагасы ушул Регламентте жана башка СӨП ЭБС Колдонулуучу эрежелеринде аныкталган ишбилгиликтерди ишке ашыруу менен, чечимдерди аныктамалар жана буйруктар таризинде кабыл алат.

13-берене. СӨП ЭБС Жооптуу катчысы

13.1. СӨП ЭБС Жооптуу катчысы иш-кагаздарын жүргүзүүнү уюштурат, СӨП ЭБС катчылыгынын ишине жооп берет, тараптарды ушул Регламенттин, жеткиликтүүлүктүн техникалык жол-жоболорун жана электрондук бейтарап өндүрүштүн элементтерин жөнгө салуучу эрежелердин жана жоболордун бар экени жөнүндө кабарландырат, талаш-тартыштын тараптарын арбитрлердин тизмеси менен тааныштырат, арбитрди шайлоону жүзөгө ашырууну сунуш кылат; тараптарды бейтарап териштирүүнүн датасы, убактысы жана орду жөнүндө талаптагыдай кабарлоону камсыз кылат; бейтарап териштирүүнүн жүрүшүндө тараптарга жана арбитрлерге бардык материалдарды жана документтерди өткөрүп берүүнү камсыз кылат; тараптарга арбитраждык кабинет менен иштөөнүн тартиби жөнүндө нускамаларды берет, арбитрлердин арбитраждык кабинетке жеткиликтүүлүгүн уюштурат, тараптарга арбитраждык кабинетке жеткиликтүүлүк алуунун жана катталуунун тартиби, ага иштин документтерин жана башка материалдарын жайгаштыруунун тартиби жөнүндө кеңеш берет; аларды идентификациялоону жүзөгө ашырат, көрмөконференцбайланыш аркылуу угууларга карата даярданууда, ар түрдүү электрондук платформалардын негизинде көрмөконференцбайланышты пайдалануу менен бейтарап соттун отурумуна кошулууда жана катышууда тараптарга жана алардын өкүлдөрүнө консультациялык жардамдарды камсыз кылат; укма- жана көрмөжазууну, ошондой эле бейтарап соттун отурумдарынын протоколдорун жүргүзүүнү камсыз кылат; тараптар берген документтердин көчүрмөлөрүн күбөлөндүрөт; бейтарап соттун отурумдарынын протоколдорунун көчүрмөлөрүн күбөлөндүрөт; бейтарап териштирүү процессин даярдоо жана камсыз кылуу менен байланышкан башка иш-милдеттерди аткарат.

14-берене. Арбитр

14.1. Аракетке жөндөмдүү, СӨП ЭБС Арбитрлеринин тизмесине кошулган, СӨП ЭБС мекемелик таандыктуулуктагы талаш-тартыштарды чечүү үчүн зарыл болгон илим-билимге жана тийиштүү квалификацияга ээ болгон жеке адам СӨП ЭБС арбитри боло алат.

14.2. Арбитрлердин тизмеси СӨП ЭБС Байкоочу Кеңеши тарабынан бекитилет.

14.3. СӨП ЭБС арбитрлеринин тизмесине төмөнкүлөр киргизилиши мүмкүн эмес:

- Кыргыз Республикасынын ишбилги сотунун судьясы;

- Кыргыз Республикасынын мамлекеттик кызматкери;

- соттолгондугу бар адам;

- аракетке жөндөмсүз же чектелген жөндөмдүү деп таанылган адам.

14.4. Эгерде тараптар башка тууралуу макулдашышпаса, анын жарандык себептери боюнча бир дагы киши арбитр катары чыгуу укугунан ажыратылышы мүмкүн эмес.

14.5. Арбитрдин ыйгарым укуктары токтотулат:

- арбитрдин арызы боюнча;

- арбитр өз милдеттерин үзгүлтүксүз аткарбаган учурда же СӨП ЭБС каралган талаш-тартыштар жөнүндө, коммерциялык сырды камтыган маалыматтарды ачык жарыялаган учурда;

- судьянын кызмат ордуна дайындоону же шайлоону кошуп алганда, мамлекеттик кызматка дайындалганда;

- эгерде арбитрге карата мыйзамдуу күчүнө кирген айыпоо өкүмү болгон учурдар; СӨП ЭБС арбитрлеринин абийир Кодексин бузган учурда же СӨП ЭБС арбитринин статусу менен шайкеш келбеген жосун жасаганда.

14.6. Арбитрдин ыйгарым укуктары Байкоочу Кеңештин чечими менен токтотулат.

15-берене. Купуялуулук

Төрага, Төраганын Орун басары, Жооптуу катчы, СӨП ЭБС башка кызматчылары, ошондой эле СӨП ЭБС арбитрлери өздөрү бейтарап териштирүүгө байланыштуу алган маалыматтар тууралуу сырды сактоого милдеттүү.

16-берене. Бейтарап териштирүүнүн тили

16.1. Тараптар өздөрүнүн каалоолору боюнча бейтарап териштирүү жүргүзүлө турган тил жөнүндө макулдашууга укуктуу.

16.2. Тараптардын макулдашуулары болбогондо, же болбосо бейтарап териштирүүнү тараптар тандаган тилде жүзөгө ашырууга мүмкүн болбогондо, бейтарап териштирүүнү жүзөгө ашыруучу арбитр бейтарап териштирүүдө пайдаланылышы керек болгон тилди өз алдынча аныктайт.

16.3. Бейтарап териштүүнүн тили жөнүндө макулдашуу же чечим тараптардын кандай болбосун жазуу жүзүндөгү билдирүүлөрүнө, далилдерине, бейтарап териштирүүнү жүзөгө ашыруучу арбитрдин аныктамаларына жана чечимдерине жайылтылат. Эгерде бейтарап териштирүүнүн тили тараптар тарабынан аныкталган учурда, СӨП ЭБС тараптарды, алардын өтүнүктөрү боюнча, алардын эсебинен котормочунун кызмат көрсөтүүлөрү менен камсыз кылат.

16.4. Бейтарап сот кандай болбосун документалдуу далилдер, тараптар макулдашкан, же болбосо бейтарап териштирүүнү жүзөгө ашырган арбитр тарабынан аныкталган тилдеги котормосу менен коштолушу жаатында талаптарды коюуга укуктуу.

17-берене. Бейтарап териштирүүнүн орду

17.1. СӨП ЭБС Бишкек ш. кеңсеси, же болбосо тараптар үчүн ыңгайлуулук факторун кошкондо, иштин жагдайларын эске алуу менен тараптар тандаган жана СӨП ЭБС жактырган башка кандай болбосун орунжай бейтарап териштирүүнүн орду болуп саналат.

17.2. Оозеки угууларды бейтарап соттун отурумунда процесстин арбитрлеринин жана катышуучуларынын аралыктан катышуусу менен реалдуу убакыт режиминде көрмөбайланыштын электрондук каражаттарын пайдалануу менен жүргүзгөн учурда, ошондой эле бейтарап териштирүүнү онлайн жүргүзүүдө бейтарап териштирүүнү администрirlөөнүн орду СӨП ЭБС Бишкек ш. кеңсеси болуп саналат.

17.3. Ушул берененин 17.1-пунктунун жобосуна карабастан, бейтарап соттун курамы СӨП ЭБС Төрагасы менен макулдашуу боюнча, анын мүчөлөрүнүн ортосунда консультацияларды жүргүзүү, күбөлөрдү, эксперттерди угуу же болбосо товарларды, мүлктөрдү же документтерди кароо, же болбосо байланыштын электрондук каражаттары аркылуу ушундай консультацияларды жүргүзүү үчүн кыйла туура келет деп эсептеген кандай болбосун жайда чогулууга укуктуу.

18-берене. Кабарландыруу

18.1. Ушул Регламентке ылайык талап кылынуучу же талап кылынышы мүмкүн болгон кандай болбосун кабарландыруу же билдирүү (мындан ары 18-беренедө Кабарлама катары аталуучу) жазуу жүзүндө берилет жана тапшырык кат менен же курьердик кызматтын жардамы менен, же бейтарап сот муну тапшырган жактар аркылуу жөнөтүлөт, же факс боюнча берилет, же электрондук почтанын жардамы менен, кмк билдирүү, мессенджерлер (ватсап, вайбер жана башка) же жеткирүүнү каттоо каралган башка телекоммуникациялык байланыш каражаттары аркылуу жөнөтүлөт.

18.2. Кабарландыруу же кабарлама тапшырык кат менен же курьердик кызматтын жардамы менен жөнөтүлсө, СӨП ЭБС кайрылып берилүүгө жаткан документке же кабарламанын экинчи нускасына кол койдуруу менен, жарандын жеке өзүнүн колуна тапшырылат. Уюмга даректелген кабарлама, СӨП ЭБС кайтарылып берилүүчү документтин түбүнө же кабарламанын экинчи нускасына кол койгон кабарламаны кабыл алган тиешелүү кызмат адамына тапшырылат.

18.3. Эгерде кабарламаны жеткирип барган адам кабарланмалануучуну же иш боюнча чакырылган жаранды анын жашаган же иштеген жеринен таппай калса, анда ал алардын макулдугу менен аны менен чогуу жашап турган үй-бүлөнүн бойго жеткен мүчөсүнө

тапшырылат. Бул учурда кабарламаны кабыл алган адам СӨП ЭБС кайтырылып берилүүчү документтин түбүнө же кабарламанын экинчи нускасына өзүнүн фамилиясын, атын жана атасынын атын, ошондой эле даректелгенге карата туугандык мамилесин (жубайы, атасы, энеси, уулу, кызы ж. б.) көрсөтүүгө милдеттүү.

18.4. Даректелген жак же болбосо анын үй-бүлө мүчөсү кабарламаны кабыл алуудан баш тартканда, аны жеткирип барган адам СӨП ЭБС кайтырып берилүүгө жаткан кабарламага тийешелүү белги коёт.

18.5. Кабарламаны кабыл алуудан баш тарткан адам бейтарап териштирүүнүн же айрым процесстик иш-аракеттерди жасоонун убактысы жана орду жөнүндө кабарландырылган, ал эми кабарлама –ага эткирилиген болуп эсептелет.

18.6. Бардык тараптарга, СӨП ЭБС жана арбитрлерге берилген даректин өзгөрүлгөнү тууралуу расмий кабарламалоо болбогон учурда, акыркы белгилүү үйдүн же жумуштун дареги, ошондой эле бул тараптын электрондук почта дареги бейтарап териштирүү процессинде кабарламалоо максатында же кандайдыр-бир билдирүүлөрдү берүү үчүн пайдаланылуучу тараптын чыныгы дареги болуп эсептелет.

18.7. Ишке катышып жаткан жактар бейтарап сотко иш боюнча өндүрүш убагында өздөрүнүн даректериндеги өзгөрүүлөр жөнүндө билдирип турууга милдеттүү. Мындай билдирүү жок болгондо кабарлама белгилүү болгон акыркы дарек боюнча жеткирилет жана даректелген бул дарек боюнча мындан ары жашабаса же турбаса дагы кабарландыруу жеткирилген болуп эсептелет.

18.8. Бейтарап териштирүүгө катышып жаткан жактар дагы талаптагыдай кабарландырылган, ал эми кабарлама – аларга жеткирилген болуп эсептелет:

а) эгерде, почталык кабарламага карабастан, даректелген СӨП ЭБС белгиленген тартипте жиберген кабарламаны алуу үчүн келбей койсо, бул тууралуу байланыш органы СӨП ЭБС кабарландырылса;

б) эгерде СӨП ЭБС тарабынан СӨП ЭБС акыркы белгилүү болгон жарандын жашаган жери же юридикалык жактын турган жери боюнча жиберилген кабарлама даректелгендин көрсөтүлгөн дарек боюнча болбогондугуна байланыштуу тапшырылбаса.

18.9. Убакытты эсептөөнүн датасы башталганын аныктоо максатында, кандай болбосун кабарлама, эгерде ал тапшырык кат менен же курьердик кызматтын жардамы менен же бейтарап сот муну тапшырган жактар аркылуу жөнөтүлсө, аны жеткирген күн, ал эми ушул Регламенттин 18.1 бер. каралган башка ыкмалар менен жөнөтүлгөн учурда – аларды факс боюнча берген күн, же аларды электрондук почтанын, кмк билдирүүнүн, мессенджерлердин (ватсап, вайбер жана башка) же байланыштын телекоммуникациялык каражаттарынын жардамы менен жиберген күн жеткирилген дата болуп эсептелет. Регламенттин 18.2., 18.3-бер., каралган учурларда кабарламаны тапшырган күн жеткирилген датасы болуп эсептелет. Регламенттин 18.4-бер., каралган учурларда кабарламаны жеткирүүчү адамдын даректелгендин Кабарламаны кабыл алуудан баш тартуусу тууралуу белги койгон күн жеткирилген датасы болуп эсептелет; Регламенттин 18.7., 18.8-бер., каралган учурларда Кабарламанын почта бөлүмүнө же курьердик кызматка келип түшкөн күн жеткирилген датасы болуп эсептелет.

18.10. Мөөнөттөрдү сактоо максатында, кандай болбосун кабарлама же билдирүү белгиленген мөөнөт аяктаганга чейин мөөнөт бүтүүчү күнгө дейре жөнөтүлгөн, жиберилген же берилип жиберилген болуп эсептелет.

18-1-берене. Бейтарап териштирүүнү онлайн жүргүзүүдө кабарландыруу

18-1.1. Ушул Регламентке ылайык бейтарап териштирүүнү онлайн жүргүзүүдө талап кылынуучу же талап кылынуусу мүмкүн болгон кандай гана кабарлама, билдирме же

билдирүү болбосун жазуу жүзүндө берилет жана электрондук почтанын жардамы менен жиберилет.

18-1.2. Бардык тараптарга, СӨП ЭБС жана арбитражга берилген даректин өзгөрүлгөнү тууралуу расмий кабарламалоо болбогон учурда, бул тараптын талаш-тартышты онлайн бейтарап териштирүү жолу менен СӨП ЭБС кароо жөнүндө бейтарап макулдашуусунда көрсөтүлгөн электрондук почта дареги бейтарап териштирүүнү онлайн жүргүзүү процессинде тараптын кабарламалоо максатында же кандайдыр-бир билдирүүлөрдү берүү үчүн пайдаланылуучу чыныгы электрондук дареги болуп эсептелет.

18-1.3. Ишке катышуучу жактар бейтарап сотко өздөрүнүн электрондук даректеринин алмашылганы жөнүндө иш боюнча өндүрүштүн убагында билдиришүүгө милдеттүү. Мындай билдирүү болбогондо кабарлоосу билдирме акыркы белгилүү электрондук дарек боюнча жиберилет жана даректелүүчү бул даректи башка пайдаланбаса дагы жеткирилген болуп эсептелет.

18-1.4. Убакытты эсептөөнүн башталган датасын белгилөө максатында, тараптар тарабынан бейтарап макулдашууда көрсөтүлгөн электрондук даректер боюнча жиберилген кабарлама же башка документтер аларды жиберген күнү алынган болуп эсептелет.

18-1.5. Мөөнөттөрдүн сакталышын белгилөө максатында кандай гана болбосун кабарлама же билдирме, мөөнөттүн аяктоочу күнүн кошуп алганда, белгиленген мөөнөт аяктаганга чейин жиберилген, жөнөтүлгөн же жеткирилген болуп эсептелет.

18-1.6. Ушул Регламенттин 20.3-пунктуна ылайык СӨП ЭБС арбитраждык кабинетинде доо арызын жайгаштыруу датасы онлайн бейтарап териштирүү боюнча бардык мөөнөттөрдү эсептөөнүн башталышы болуп саналат.

19-берене. Мөөнөттөр

19.1. Ушул Регламентте каралган же белгиленген мөөнөттөр ушул Регламентке ылайык кабарлама же билдирүү жеткирилип берилген деп эсептелген датадан кийин келүүчү күндөн тартып эсептеле баштайт. Эгерде кабарлама же билдирүү жеткирилип берилген деп эсептелгенден кийин келүүчү күн майрам же жумуш күнү эмес болуп саналган өлкөдө, мөөнөт андан кийинки биринчи жумуш күнүнөн тартып эсептеле баштайт. Майрам жана жумушчу эмес күндөр мөөнөттөрдү эсептөөгө кошулат. Эгерде тийешелүү мөөнөттүн акыркы күнү, кабарлама же билдирүү жеткирилип берилген деп эсептелген өлкөдө майра же жумуш күнү эмес болуп саналса, мөөнөт кийинки жумушчу күндүн аягында бүтөт.

19.2. СӨП ЭБС кандай болбосун убакта (а турмак мөөнөт аяктагандан кийин да), бейтарап териштирүүнү жүргүзүүнү камсыз кылуу максатында, тараптардын ортосунда кандай болбосун кабарламаларды жана билдирүүлөрдү берүүнүн мөөнөттөрүн кошуп алганда, ушул Регламентте белгиленген кандай болбосун мөөнөттөрдү узартып же кыскартып коё алат.

19.3. Ошону менен бирге, Бейтарап сот бейтарап териштирүүлөрдүн мөөнөтү арбитраж шайлаган учурдан тартып бир айдан, ал эми тараптардын бирөө эле чет өлкөлүк инвестор болуп саналса – эки айдан ашпоосу үчүн бардык чараларды көрөт.

III БӨЛҮМ

БЕЙТАРАП ТЕРИШТИРҮҮ

А. Бейтарап териштирүүнү демилгелөө

20-берене. Доо коюу

20.1. Бейтарап териштирүү СӨП ЭБС доо арыздын берилиши менен башталат.

20.2. Аны СӨП ЭБС тапшырган күн доо арызын берүүнүн датасы болуп, ал эми доо арызы почта менен жиберилгенде – жеткирүүнүн почта мекемесинин штемпелиндеги дата эсептелет.

20.3. СӨП ЭБС арбитраждык кабинетинде анын жайгаштырылган датасы онлайн бейтарап териштирүүдө доо арызынын берилген датасы болуп саналат.

21-берене. Доо арыздын мазмуну

21.1. Доо арызы төмөнкүлөрдү камтышы керек:

- арыздын датасын;
- тараптардын толук аталышын, алардын почта жана электрондук даректерин;
- эгерде доо бааланууга жатса, доонун баасын;
- доо талаптарын;
- доо талаптары негизделген жагдайлар жана мыйзам ченемдери, жана аларды бышыктоочу далилдерди;
- доо талаптарынын негизделген эсебин;
- талаш-тартышты туура кароо үчүн мааниси бар башка маалыматтарды;
- арызга тиркелүүчү документтердин жана башка далилдердин тизмегин;
- доогердин колтамгасын (юридикалык жак–доогер үчүн, доо арызына кол койгон адамдын колтамгасы юридикалык жактын мөөрү менен күбөлөндүрүлүшү керек.

21.2. Доо арызына төмөнкүлөрдү бышыктоочу документтер тиркелиши керек:

- бейтарап макулдашуунун болгонун;
- доо арызынын жана ага тиркелген бардык документтердин көчүрмөлөрүнүн жоокерге жөнөтүлгөндүгүн;
- каттоо жыйымынын төлөнгөндүгүн;
- өкүлдүн ыйгарым укуктарын бышыктагын ишеним кат.

21.3. Доо арызын бергенде доогер жазуу жүзүндө бир арбитрадин талапкерлигин атоосу тийиш.

21.4. Бейтарап териштирүүнү онлайн жүргүзүүнү демилгелеген тарап ушул документтерди СӨП ЭБС арбитраждык кабинетинде электрондук формада жайгаштыруу жолу менен, доо арызын тиркемелери менен СӨП ЭБС жана башка тарапка жиберет.

21.5. Доо арызы арбитраждык кабинетте катталгандан кийин СӨП ЭБС бул тууралуу маалыматты бейтарап макулдашууда көрсөтүлгөн жоопкердин электрондук дареги боюнча, ошондой эле (же) жоопкердин башка акыркы белгилүү электрондук даректери боюнча жиберет.

22-берене. Доонун баасы

22.1. Доонун баасы төмөнкүлөр менен аныкталат:

- (а) акча каражаттарын өндүрүү жөнүндө доолордо – талып кылып алынуучу сумма менен;
- (б) мүлктү талап кылып алуу тууралуу доолордо – мүлктүн наркы менен;

22.2. Эгерде доонун талаптары мүлктүк эмес мүнөзгө ээ болгон учурда, анда доонун баасы СӨП ЭБС арбитраждык чыгымдары жана жыйымдары тууралуу Жобого ылайык аныкталат.

22.3. Бир нече талаптардан турган доолордо, ар бир талаптын суммасы өзүнчө аныкталышы керек. Бул учурда доонун баасы бардык талаптардын жалпы суммасы менен аныкталат.

22.4. Эгерде доонун баасын доогер аныктаса же туура эмес аныктаса, Эл аралык бейтарап сот өзүнүн демилгеси боюнча же жоопкердин талабы боюнча болгон маалыматтардын негизинде доонун баасын аныктайт.

23-берене. Доо арызынын кемчиликтерин жоюу

23.1. СӨП ЭБС Жооптуу катчысы доо арызынын ушул Регламенттин 21-беренесинин талаптарын сактоосуз, бузуу менен берилгенин аныктап, доогерге табылган кемчиликтерди жоюуну сунуштайт. Кемчиликтерди жоюунун мөөнөтү көрсөтүлгөн сунушту алган күндөн тартып 3 күндөн ашпашы керек.

23.2. Доо арызынын кемчиликтерин жоюу тууралуу сунушка карабастан, доогер аларды жойбогон жана ишти териштирүүнү талап кылган учурларда, СӨП ЭБС доо арызын карабастан доогерге кайтарып берет.

24-берене. Бейтарап териштирүү боюнча чыгымдар

24.1. Доо арызын берүүдө доогер каттоо жыйымын төлөөгө милдеттүү. Каттоо жыйымы төлөнгөнгө чейин доо берилген болуп саналбайт, доо арызы кабыл алынбайт жана катталбайт.

24.2. Каттоо жыйымы кайтарылып берилүүгө жатпайт.

24.3. Доогер ар бир берилген доо боюнча аванс менен арбитраждык жыйымды төлөөгө милдеттүү. Доо арызын берүүдө доогер тарабынан төлөнгөн каттоо жыйымы аванстын суммасына кошуп эсептелет.

24.4. Арбитраждык жыйымдын авансы төлөнгөнгө чейин бул доо боюнча бейтарап териштирүү жүргүзүлбөйт жана иш кыймылсыз кала берет.

24.5. Каттоо жана арбитраждык жыйымдардын көлөмү, аларды төлөөнүнүн жана бөлүштүрүүнүн тартиби, ошондой эле арбитраждык териштирүү боюнча башка чыгымдарды жабуунун тартиби СӨП ЭБС арбитраждык чыгымдары жана жыйымдары тууралуу Жобо менен белгиленет.

Б. БЕЙТАРАП ТЕРИШТИРҮҮНҮ ДАЯРДОО

25-берене. Жоопкерди кабарландыруу жана анын арбитражди шайлоосу

25.1. Доо аразы берилген жана каттоо жыйымы төлөнгөн датадан тартып үч күндүн ичинде СӨП ЭБС Жооптуу катчысы жоопкерге доо арызы берилгени жөнүндө кабарлама жиберет жана ага кабарламанын алынган датасынан тартып 5 күндөн көп эмес мөөнөттө ал боюнча тийешелүү далилдер менен бышыкталган өзүнүн пикирин берүүнү сунуш кылат.

Ушул эле мөөнөттө, эгерде арбитрадин талапкерлиги тараптар тарабынан мурун аныкталбаса, жоопкер доогер сунуштаган арбитрадин талапкерлигине макулдугун же болбосо макул эместигин билдирүүсү керек.

26-берене. Арбитради шайлоо

26.1. Эгерде тараптар күн мурунтан ишти дайындуу бир арбитрадин кароосу жөнүндө макулдашышпаса, арбитра ушул Регламентте таралган тартипте тараптар тарабынан шайланат.

26.2. Эгерде доогер жана жоопкер арбитради ушул Регламенттин 25.1-пунктунда каралган мөөнөттө шайлашпаса, Арбитрадин тизмесинен алар үчүн арбитради СӨП ЭБС Төрагасы дайындайт.

СӨП ЭБС Төрагасы тарабынан арбитради дайындоо, жоопкер ой-пикирин жана доогер сунуштаган арбитрадин талапкерлиги боюнча өзүнүн макулдугун билдириши үчүн ушул Регламенттин 25.1-пунктунда белгиленген 5 күндүк мөөнөт өткөндөн кийин эки күндүн ичинде жүргүзүлөт.

27-берене. Ишти бейтарап териштирүүгө карата даярдоо

27.1. Арбитрди дайындаган датадан тартып бир күндүн ичинде доoger СӨП ЭБС арбитраждык жыйымды төлөп берүүгө милдеттүү.

27.2. Доoger арбитраждык жыйымды төккөндөн кийин арбитр ишти бейтарап териштирүүгө карата даярдоонун абалын текшерет, жана эгерде зарыл деп эсептесе, ишти даярдоо боюнча кошумча чараларды көрөт, алып айтканда, тараптардан жазуу жүзүндөгү түшүндүрмөлөрдү, далилдерди жана башка кошумча документтерди талап кылып алат. Эгерде ишти даярдоо боюнча кошумча чаралар кабыл алынса, анда бул кошумча чаралар анын ичинде жүзөгө ашырылышы тийиш болгон мөөнөттөр белгиленет.

27.3. Арбитр СӨП ЭБС Жооптуу катчысы аркылуу ишти бейтарап териштирүүгө карата даярдоо менен байланышкан иш-аракеттерди жүзөгө ашырууга укуктуу. Бардык документтер, тараптардан же болбосо арбитрден чыккан кандай болбосун жазуу жүзүндөгү кабарламаларды кошуп алганда, СӨП ЭБС жиберилиши керек.

27.4. Онлайн бейтарап териштирүүдө бардык документтер, тараптардан чыккан кандай болбосун жазуу жүзүндөгү билдирмелерди кошуп алганда, СӨП ЭБС арбитраждык кабинетиндежайгаштыруу жолу менен, электрондук формада СӨП ЭБС жөнөтүлүшү керек.

28-берене. Бейтарап териштирүү жүргүзүүнүн формасы

28.1. Бейтарап териштирүү тараптардын өкүлдөрүнүн катышуусу менен, оозеки угуулар формасында жүргүзүлөт.

28.2. Тараптардын жазуу жүзүндөгү макулдашуулары болгондо, бейтарап териштирүүнү жазуу жүзүндөгү материалдардын негизинде жүргүзүүгө жол берилет.

28.3. Көрмөбайланыштын электрондук каражаттарын пайдалануу менен (көрмөконференция форматында) арбитрлердин жана процесстин катышуучуларынын бейтарап соттун отурумуна аралыктан катышуусу менен оозеки угууларды жүргүзүүгө жол берилет.

28.4. СӨП ЭБС арбитраждык кабинети аркылуу тараптар берген жазуу жүзүндөгү материалдардын негизинде онлайн бейтарап териштирүү оозеки угууларсыз жүргүзүлөт.

29-берене. Тараптарды оозеки угуу тууралуу кабарландыруу

29.1. Иш боюнча оозеки угууларды жүргүзүүнүн убактысы жана орду жөнүндө тараптар угуулар башталганга чейин 2 күн калганда, жазуу жүзүндө кабарландырылышат.

29.2. Зарыл болгондо кийинки оозеки угууларды жүргүзүүнүн датасы жана аларды өткөрүүнүн мөөнөттөрү, дайындуу жагдайларды эске алуу менен, арбитр тарабынан белгиленет.

30-берене. Арбитрди, экспертти жана котормочуну четтетүү

30.1. Эгерде алардын калыстыгына же көз карандысыздыгына карата кандайдыр бир шектенүү жараткан негиздер бар болсо, алып айтканда, эгерде алар жеке өздөрү тикелей же кыйыр түрдө иштин жыйынтыгына кызыкдар деп болжолдоого болсо тараптардын ар бири арбитрди четтетүү тууралуу билдирүүгө укуктуу. Четтетүү, эгерде арбитр тараптардын макулдашуусу менен шартталган квалификацияга ээ болбогон учурда дагы билдирилиши мүмкүн.

30.2. Тараптын четтетүү тууралуу жазуу жүзүндөгү билдирүүсү, анын камтыган жүйөлөрү, тарап арбитрдин шайланганы жөнүндө билгенден тартып 3 күндөн кечиктирилбестен же болбосо тарап четтетүү үчүн негиз катары кызмат кылышы мүмкүн болгон жагдайлар жөнүндө билгенден кийин үч күндүн ичинде жасалышы керек. Көрсөтүлгөн мөөнөттөн кечирээк жасалган четтетүү тууралуу билдирүү, эгерде четтетүү тууралуу билдирүүнүн кармалышынын себеби жүйөлүү деп таанылган учурда гана каралат.

30.3. Арбитрди четтетүү тууралуу маселе СӨП ЭБС Төрагасы тарабынан чечилет.

30.4. Арбитр өз демилгеси боюнча бейтарап териштирүү башталганга чейин, өзүн-өзү четтетүү тууралуу төмөнкү учурларда билдирүүгө милдеттүү:

а) эгерде ал иш боюнча тараптын же анын өкүлүнүн тууганы болуп саналса;

б) эгерде ал өзү жеке талаш-тартыштын жыйынтыгына тикелей же кыйыр түрдө кызыкдар болсо же болбосо анын калыстыгынан же көз карандасыздыгынан шектенүү жараткан башка жагдайлар бар болсо;

в) эгерде ушул Регламенттин 14.3. пунктунда белгиленген талаптар сакталбаса;

г) эгерде ал бейтарап макулдашуу менен шартталган квалификацияга ээ болбосо.

30.5. Ушул берененин 30.4. пунктунда көрсөтүлгөн негиздер болгондо, СӨП ЭБС Төрагасы арбитрдин четтетилиши тууралуу маселени өзүнүн демилгеси боюнча чечүүгө укуктуу.

30.6. Ушул берененин 30.4. пункттарынын жоболору ошондой эле запас катары шайланган же дайындалган арбитрге да жайылтылат.

30.7. Ушул берененин 30.4. пунктунда көрсөтүлгөн ошол эле негиздер боюнча бейтарап териштирүүгө катышып жаткан эксперттер жана котормочулар четтетилиши мүмкүн. Бул учурда четтетүү тууралуу маселе арбитр тарабынан чечилет.

31-берене. Бейтарап териштирүү баскычында арбитрдин ыйгарым укуктарынын токтотуу

31.1. Эгерде арбитр юридикалык жактан же иш жүзүндө өзүнүн иш-милдеттерин аткарууга жөндөмсүз болуп чыкса же башка себептер боюнча бул иш-милдеттерди жүйөсүз создуктуруулар менен жүзөгө ашырбаса, анын ыйгарым укуктары тараптардын макулдашуусу боюнча токтотулушу мүмкүн.

31.2. Арбитрдин ыйгарым укуктары ошондой эле ал өзүн өзү четтетүү жөнүндө билдиргенде токтотулат.

31.3. Ушул берененин 31.1. пунктунда көрсөтүлгөн негиздер болгондо, жана тараптар тийиштүү макулдашууга жетишипегенде, алардын ар бири арбитрдин ыйгарым укуктарын токтотуу жөнүндө маселени чечүү өтүнүчү менен СӨП ЭБС Төрагасына кайрылууга укуктуу.

32-берене. Арбитрди алмаштыруу

32.1. Эгерде арбитр четтетилген болсо же ишти териштирүүгө башка себептер боюнча катыша албаса, аны Тездетилген Регламентке ылайык шайлануучу же дайындалуучу жаңы арбитр алмаштырат.

32.2. Зарыл болгон учурда жана тараптардын пикирлерин эске алуу менен жаңы арбитр, иш боюнча алмаштырууга чейинки болгон оозеки угууларда каралган маселелерди кайрадан кароого укуктуу.

В. БЕЙТАРАП ТЕРИШТИРҮҮ

33-берене. Оозеки угууларды жүргүзүү

33.1. Тараптардын көрсөтүлгөн далилдердин негизинде өздөрүнүн көз караштарын баяндоолору жана жарыш сөздөрдү жүргүзүү үчүн ишти оозеки угуу жүзөгө ашырылат. Угуу жабык эшиктер артында жүргүзүлөт. Бейтарап териштирүүгө катышпаган жактар, угууга арбитрдин уруксаты жана тараптардын макулдугу менен гана катышып отура алышат.

34-берене. Тараптардын катышуулары

34.1. Тараптар СӨП ЭБС жана бейтарап териштирүү процессинде өз иштерин түздөн-түз же тараптар өздөрү каалагандай, анын ичинде чет өлкөлүк уюмдардын жана жарандардын катырынан дайындашкан ыйгарым укуктуу өкүлдөр аркылуу талаптагыдай жүргүзүүгө укуктуу.

34.2. Угуулардын убактысы жана орду жөнүндө талаптагыдай кабарландырылган тараптын келбей калганы, эгерде эле келбей калган тарап жүйөлүү себептер боюнча ишти угууну кийинкиге калтыруу тууралуу жазуу жүзүндө өтүнмө билдирбесе жана бул себептер арбитр тарабынан жүйөлүү деп таанылбаса, ишти териштирүүгө жана чечим чыгарууга тоскоолдук болбойт.

34.3. Тарап ишти анын жогунда угуу жөнүндө өтүнүч кыла алат.

35-берене. Документтерди өткөрүп берүү

35.1. Тараптардын бири СӨП ЭБС берген бардык документтер, ал тарабынан көчүрмөлөнүп башка тарапка өткөрүп берилиши керек. Аларды арбитраждык кабинетте жайгаштыруу жолу менен документтерди алмашууга жол берилет.

35.2. СӨП ЭБС тараптардан алынган документтердин көчүрмөлөрүн арбитрагге өткөрүп берет.

35.3. Онлайн бейтарап териштирүү процессинде бардык документтер аларды СӨП ЭБС арбитраждык кабинетине жайгаштыруу жолу менен тараптарга берилет.

35.4. Аларга СӨП ЭБС арбитраждык кабинетине жеткиликтүүлүк ачкычын берүү жолу менен, СӨП ЭБС арбитраждык кабинети аркылуу тараптар тарабынан берилген документтерге карата ейтарап териштирүүнүн бардык катышуучуларынын жеткиликтүүлүгүн камсыз кылат.

36-берене. Камсыз кылуучу чаралар

36.1. Тараптардын кандай болбосун биринин өтүнүчү боюнча арбитр талаш-тартыштын предметине карата кайсы-бир тараптын камсыз кылуучу чараларды кабыл алуусу жөнүндө чечим чыгарууга укуктуу.

36.2. Доону камсыз кылуу боюнча чараларды кабыл алуу жөнүндө чечим бейтарап соттун чечимдерин аткаруу үчүн каралган тартипте аткарылат.

37-берене. Иштерди жазуу жүзүндөгү материалдардын негизинде териштирүү

37.1. Ишти жазуу жүзүндөгү материалдардын негизинде териштирүү онлайн бейтарап териштирүү форматында да, ошондой эле башка форматтарда дагы жүргүзүлүшү мүмкүн.

37.2. Эгерде тараптар, онлайн бейтарап териштирүүнү кошуп алганда, оозеки угууларды жүргүзүүсүз, жазуу жүзүндөгү гана материалдардын негизинде талаш-тартышты териштирүү жөнүндө макулдашкан учурда, эгерде берилген материалдар талаш-тартышты маңызы боюнча чечүү үчүн жетишсиз болуп калса, арбитр оозеки угуу дайындоого укуктуу.

38-берене. Онлайн бейтарап териштирүү

38.1. Онлайн бейтарап териштирүү, СӨП ЭБС арбитраждык кабинетинде жайгаштырылган электрондук формадагы документтердин негизинде гана жүргүзүлөт.

38.2. Тараптар онлайн бейтарап териштирүүнүн мөөнөтү ичинде СӨП ЭБС арбитраждык кабинети аркылуу кошумча документтерди жана жазуу жүзүндөгү түшүндүрмөлөрдү берүү укугуна ээ болушат.

38.3. СӨП ЭБС арбитраждык кабинетине карата жеткиликтүүлүк алуу үчүн онлайн бейтарап териштирүүнүн ар бир тарабы, ушул Регламентте белгиленген тартипте ааламдашкан компьютердик «Интернет» желесин пайдалануу менен СӨП ЭБС, арбитрлер жана талаш-тартыштын тараптары менен өз ара аракеттенишүүгө макулдашат.

38.4. Тараптар СӨП ЭБС арбитраждык кабинетинде жеке же болбосо өздөрүнүн өкүлдөрү аркылуу иш-аракеттерди жүзөгө ашырышат. СӨП ЭБС атынан СӨП ЭБС Төрагасы жана бейтарап териштирүүнүн катчысы чыгат.

38.5. Тараптар жана онлайн бейтарап териштирүүнүн тараптарынын өкүлдөрү СӨП ЭБС арбитраждык кабинетинде өз алдынча катталуу аркылуу СӨП ЭБС арбитраждык кабинетине карата жеткиликтүүлүк алышат, мында кийин СӨП ЭБС арбитраждык кабинетинде идентификациялоо үчүн пайдаланылуучу жөнөкөй электрондук колтамганын (логин жана пароль) ачкычы түзүлөт. Тарап бир нече өкүлгө ээ боло алат, алардын ар бири өздөрүнүн логин жана паролуна ээ болушат.

38.6. Логинди жана паролду пайдалануу менен, онлайн бейтарап териштирүүнүн тарабынын атынан СӨП ЭБС арбитраждык кабинетинде иш-аракет жасоочу ар бир адам жөнөкөй электрондук колтамганын (логиндин жана паролдун) ачкычынын жардамы менен электрондук документке кол койгон адам катары таанылат жана бейтарап териштирүүнүн көрсөтүлгөн тарабынын өкүлү катары чыгат. Мындай адам тарабынан СӨП ЭБС арбитраждык кабинетинде жасалган бардык иш-аракеттер тиешелүү тараптын иш-аракеттери катары таанылат.

38.7. Арбитрге СӨП ЭБС арбитраждык кабинетине карата жеткиликтүүлүк арбитр тарабынан чечилүүчү суроо-талаптарга карата жөнөкөй электрондук колтамганын ачкычын өз алдынча түзүү үчүн зарыл болгон маалыматтарды арбитрдин электрондук почтасынын дарегине жөнөтүү жолу менен берилет.

38.8. Онлайн бейтарап териштирүүнүн тараптарына же алардын өкүлдөрүнө СӨП ЭБС арбитраждык кабинети аркылуу документтерди өткөрүп берүү аларды идентификациялагандан кийин гана жүргүзүлөт.

38.9. Идентификациялоодон өткөндөн кийин СӨП ЭБС арбитраждык кабинети автоматтык түрдө алар жиберилген адам жөнүндө, ошондой эле алар атынан жиберилген бейтарап териштирүүнүн тарабы жөнүндө документтерди кошот же документтерге карата маалыматтарды сактайт.

38.10. Онлайн бейтарап териштирүүнүн тараптарынан чыккан документтер, тарапты же анын өкүлдөрүн идентификациялагандан кийин бейтарап териштирүүнүн ушу тарабынын жөнөкөй электрондук колтамгасы коюлган болуп эсептелет.

38.11. Тийиштүү документке кол койгон адамдын жөнөкөй электрондук колтамгасы жөнүндө маалымат электрондук формадагы документтин өзү менен бирге СӨП ЭБС арбитраждык кабинетине жайгаштырылат, аны онлайн бейтарап териштирүүнүн тараптары колдонулуучу мыйзамдардын талаптарына ылайык колтамга коюлган кагаз алып жүрүүчүдөгү документке тең маанилеш таанышат.

38.12. СӨП ЭБС арбитраждык кабинетинде жөнөкөй электрондук колтамга ачкычынын жардамы менен онлайн бейтарап териштирүүнүн тараптарын идентификациялоо, онлайн бейтарап териштирүүнүн ушул тарабынын документтерди, билдирүүлөрдү, кабарламаларды өткөрүп бергенинин далилинин бардык максаттары үчүн жетиштүү болуп саналат.

38.13. СӨП ЭБС жөнөткөн жана СӨП ЭБС Төрагасынын же бейтарап териштирүүнүн катчысынын жөнөкөй электрондук колтамгасы коюлган электрондук форматтагы кабарлама бардык максаттар үчүн СӨП ЭБС тарабынан жөнөтүлгөн болуп эсептелет.

38.14. Онлайн бейтарап териштирүүнүн тараптары жана\же алардын өкүлдөрү жөнөкөй электрондук колтамганын ачкычынын купуялуулугун жана сакталуусун өз алдыларынча камсыз кылышат жана кандай болбосун убакта өздөрүнүн поролун өзгөртүүгө укуктуу.

38.15. Эгерде бейтарап териштирүү тарабынын жөнөкөй электрондук колтамгасынын ачкычы СӨП ЭБС арбитраждык кабинетинде ыйгарым укуксуз жактарга белгилүү болуп калса, онлайн бейтарап териштирүүнүн бул тарабы, жөнөкөй электрондук колтамганын ачкычын алмаштыруу боюнча чара көрүү үчүн бул тууралуу токтоосуз СӨП ЭБС билдирүүсү тийиш.

38.16. Онлайн бейтарап териштирүүнүн ар бир тарабы жөнөкөй электрондук колтамганын ачкычы ыйгарым укуксуз жактарга белгилүү болуп калган учурда да, ошондой эле бул тууралуу СӨП ЭБС өз убагында кабарландырбоонун кесепети үчүн өз алдыларынча терс жоопкерчилик тартышат.

38.17. Онлайн бейтарап териштирүүнүн тарабынын ыйгарым укуктары токтотулган учурда, мындай тарап бул тууралуу СӨП ЭБС токтоосуз кабарландыруусу жана жаңы өкүлдү дайындоосу тийиш, анын электрондук почтасынын дарегине териштирүүгө катышуу үчүн зарыл болгон маалыматтар жөнөтүлөт жана ал териштирүүнүн материалдарына карата жеткиликтүүлүк алат. Жаңы өкүл дайындалган учурга чейин ушул Регламент боюнча бардык кабарламалар тараптын мурун дайындалган талаптагыдай ыйгарым укуктуу өкүлүнө жөнөтүлөт.

38.18. Онлайн бейтарап териштирүүнүн тараптары бейтарап териштирүүнүн материалдарында чагылдырылган электрондук почта дарегин жумушчу абалда кармоого жана аларды үзгүлтүксүз текшерип турууга, ошондой эле өздөрүнүн жөнөкөй электрондук колтамгаларынын маалыматтарынын купуялуулугун сактоого милдеттенишет.

38.19. Тараптардын өкүлдөрү алмашылган жана\же алардын электрондук почталарынын даректери өзгөрүлгөн учурда, онлайн бейтарап териштирүүнүн тарабы бул токтоосуз СӨП ЭБС кабарландырууга милдеттенет. Тескерисинче болгон учурда, тарап кабарландыруунун талаптагыдай дарек боюнча жиберилбегенин терс жоопкерчилигин тартат.

38.20. Бейтарап териштирүүнүн тарабы 38.19-пунктка ылайык электрондук форматтагы билдирүүнү алганга чейин, жогоруда көрсөтүлгөн электрондук почта дарегин боюнча жиберилген кабарламалар ушул Регламентке ылайык, бардык максаттар үчүн талаптагыдай кабарламалар болуп эсептелет.

38.21. Онлайн бейтарап териштирүүнүн тараптары берген иштин бардык материалдарын, документтерин изилдөө аяктагандан кийин, иш боюнча чечим кабыл алынганга чейин, бейтарап сот бейтарап териштирүүнүн аякталганы жөнүндө аныктама чыгарт.

38.22. СӨП ЭБС арбитраждык кабинетинде бейтарап териштирүүнүн аяктаганы жөнүндө аныктама жайгаштырылгандан кийин бейтарап териштирүүнүн тараптарынан кошумча материалдар кабыл алынбайт жана бейтарап сот чечим чыгарууга киришет.

38.23. Онлайн бейтарап териштирүүнүн кандай болбосун учурунда, тараптар тынчтык макулдашуусун түзүүгө укуктуу.

39-берене. Доо талаптарын өзгөртүү же толуктоо же доо боюнча каршы пикирлер

39.1. Кандай болбосун тарап оозеки угуу же териштирүү аяктаганга чейин иштин жазуу жүзүндөгү материалдарынын негизинде доо боюнча өзүнүн талаптарын же каршы пикирлерин өзгөртүүгө же толуктоого укуктуу.

39.2. Эгерде арбитр тарап тарабынан доо боюнча доо талаптарын өзгөртүүдө же толуктоодо жол берилген кечиктирүүнү негизсиз деп тааныган учурда, ал ушул кечигүүдөн улам келип чыккан СӨП ЭБС кошумча чыгымдарынын жана башка тараптын коромжуларынын ордун толтурууну ага жүктөөгө укуктуу.

39.3. Арбитр ошондой эле жол берилген кечиктирүүнү эске алуу менен доо боюнча доо талаптарына өзгөртүүлөрдү же толуктоолорду же каршы пикирлерди максатка ылайыксыз деп тааныууга, же болбосо доо боюнча талаптарды өзгөртүүлөргө же толуктоолорго же каршы пикирлерге уруксат берүүгө укуктуу.

39.4. Аларды өзгөртүүнүн натыйжасында доо талаптарынын суммасы көбөйгөндө, арбитраждык жыйымдын суммасы Арбитраждык чыгамдар жана жыйымдар тууралуу Жобого ылайык кайрадан эсептелет, жана доогер тарабынан билдирилген кошумча талаптар арбитраждык жыйымдын кошумча суммасы төлөнгөнгө чейин бейтарап соттун курамы тарабынан каралбайт.

40-берене. Утурлама доо жана кошо эсептөө максатындагы талаптар

40.1. Ушул Регламенттин 25.1. пунктунда көрсөтүлгөн мөөнөттө жоопкер кошо эсептөө максатында, ошол эле келишимден келип чыккан утурлама доо коюуга же болбосо ошол эле келишимден келип чыккан утурлама талаптарды билдирүүгө укуктуу.

40.2. Кошо эсептөө максатында билдирилген утурлама доого жана утурлама талаптарга карата адепки доого карата коюлуучу эле эрежелер коюлат.

40.3. Кошо эсептөө максатында билдирилген утурлама доо жана утурлама талаптарды берүүдө Арбитраждык чыгымдар жана жыйымдар тууралуу Жободо белгиленген суммадагы арбитраждык жыйым алынат.

41-берене. Далилдер

41.1. Тараптар өздөрүнүн талаптарынын же каршы пикирлеринин негизи катары көрсөтүп жатышкан жагдайларды далилдөөгө милдеттүү. Арбитр тараптардын жана башка далилдерди көрсөтүүлөрүн талап кылууга укуктуу. Ал ошондой эле өзүнүн каалоосу боюнча экспертизаларды жүргүзүүнү дайындоого жана үчүнчү жактардан далилдерди келтирүүнү суроого, ошондой эле тараптардын өтөкмөлөрү боюнча күбөлөрдү чакырууга жана угууга, ал эми онлайн бейтарап териштирүү жүргүзүлгөн учурда – күбөлөрдүн жазуу жүзүндөгү көрсөтмөлөрүн кабыл алууга укуктуу.

41.2. Тарап жазуу жүзүндөгү далилдерди түп нускасында же түп нусканын талаптагыдай күбөлөндүрүлгөн көчүрмөлөрүндө берүүгө укуктуу. Арбитр, бул ишти кароонун кызыкчылыктарында зарыл болгон учурларда, бул далилдерди башка тилге которуунун талап кылууга укуктуу.

41.3. Далилдерди текшерүү арбитр белгилеген ыкма менен жүргүзүлөт.

41.4. Далилдерди баалоо алардын ички ынанымдары боюнча арбитр тарабынан жүзөгө ашырылат.

41.5. Тараптын талаптагыдай далилдерди бербегени арбитрге териштирүүнү улантууга жана анда болгон далилдердин негизинде чечим чыгарууга тоскоолдук кылбайт.

42-берене. Үчүнчү жактардын катышуусу

Арбитраждык териштирүүгө үчүнчү жактын кирүүсүнө талашып жаткан жактардын макулдугу менен гана жол берилет. Териштирүүгө карата үчүнчү жакты тартуу үчүн, тараптардын макулдугунан тышкары, ошондой эле тартылып жаткан жактын макулдугу талап кылынат. Үчүнчү жакты тартуу жөнүндө өтүнмө билдирүүгө ишти маңызы боюнча кароо башталганга чейин гана жол берилет. Үчүнчү жакты тартуу жөнүндө макулдук жазуу жүзүндө билдирилиши керек.

43-берене. Бейтарап териштирүүнү токтото туруу

43.1. Экспертизаларды жүргүзүү зарыл болгон учурда бейтарап териштирүү токтотула турушу мүмкүн. Бетарап териштирүүнү токтото туруу жөнүндө аныктама чыгарылат.

43.2. Бейтарап териштирүүнүн токтотула туруусу, аралыгында бейтарап териштирүү жүргүзүлүшү керек болгон мөөнөттү токтотот. Бейтарап териштирүү кайрадан жаңыланганда мөөнөттүн өтүшү улантылат.

44-берене. Оозеки угуунун протоколу

44.1. Ишти оозеки угуу тууралуу протокол түзүлөт, анда төмөнкүлөр камтылышы керек:

- Эл аралык бейтарап соттун аталышын;
- иштин номурун;
- угуунун ордун жана датасын;
- талашып жатышкан тараптардын аталыштарын;
- угууга тараптардын өкүлдөрүнүн катышуулары тууралуу маалыматтарды;
- арбитрдин, күбөлөрдүн, эксперттердин, котормочулардын жана угуунун башка катышуучуларынын аты-жөндөрүн жана фамилияларын;
- угуунун жүрүшүнүн кыскача сыпаттамасын;
- тараптардын талаптарын жана тараптардын башка маанилүү билдирүүлөрүнүн баяндамасын;
- угууларды токтото туруунун же териштирүүлөрдү бүтүрүүнүн негиздемелерине көрсөтмөлөрдү;
- СӨП ЭБС мөөрү менен күбөлөндүрүлгөн арбитрдин колтамгасын.

Оозеки угуунун жүрүшүн протоколдо кыйла толук жана туура чагылдыруу үчүн бейтарап сот бейтарап териштирүүнүн укма- жана көрмө-жазуусун жүргүзүшү мүмкүн, эгерде алар жүргүзүлгөн учурда, протоколго карата тиркеме болуп саналат.

44.2. Тараптар протоколдун мазмуну менен таанышууга укуктуу. Тараптын өтүнүчү боюнча, эгерде өтүнүч негиздүү делип таанылса, арбитр тарабынан протоколго өзгөртүүлөр жана толуктоолор киргизилиши мүмкүн.

44.3. Тараптар аны даярдоого сарптоолорду төлөө менен, протоколдордун көчүрмөлөрүн алууга укуктуу.

Г. БЕЙТАРАП ТЕРИШТИРҮҮНҮ ТОКТОТУУ

45-берене. Эл аралык бейтарап соттун чечими

45.1. Бейтарап териштирүү арбитраждык чечим чыгаруу менен токтотулат.

45.2. Эл аралык бейтарап сот аралыктык, ошондой эле кошумча арбитраждык чечимдерди чыгарууга укуктуу. Аралыктык чечимдерге доону камсыз кылуу боюнча чараларды көрүү жөнүндө чечимдер кирет. Кошумча чечимдерге бейтарап соттун чечимдерин мажбурлап аткартууга байланыштуу, чыгымдардын карызкордон кошумча өндүрүп алуулар жөнүндө чечимдер кирет.

46-берене. Чечим чыгаруу

46.1. Бир арбитр талаш-тартыш менен байланышкан бардык жагдайлар түшүнүктүү болду деген бүтүмгө келгенден кийин, ал иши оозеки угууну бүтүтү деп жарыялайт жана чечим чыгарууга киришет.

46.2. Онлайн бейтарап териштирүүдө арбитр СӨП ЭБС арбитраждык кабинетинде бейтарап териштирүүнүн бүткөнү жөнүндө аныктама чыгарылгандан жана жайгаштырылгандан кийин чечим чыгарууга киришет.

46.3. Чечим жабык кеңешмеде кабыл алынат.

47-берене. Чечимдерди жарыялоо

47.1. Чечим чыгарылгандан кийин анын резолютивдик бөлүгү тараптарга оозеки жарыяланат, ал эми алар болбогон учурда жазуу жүзүндө билдирилиши мүмкүн.

47.2. Онлайн бейтарап териштирүүдө чечимдин резолютивдик бөлүгү тараптарга СӨП ЭБС арбитраждык кабинетинде жайгаштыруу жолу менен жарыяланат.

47.3. Арбитр тарабынан белгиленген мөөнөттүн ичинде, ал он күндөн ашышы мүмкүн эмес, тараптарга жүйөлөнгөн чечим жөнөтүлөт, ал эми онлайн бейтарап териштирүү болгон учурда – СӨП ЭБС арбитраждык кабинетинде жайгаштырылат.

47.4. Тараптардын өтүнүчтөрү боюнча, онлайн бейтарап териштирүү процессинде чыгарылган чечимдин түп нускасы тараптарга почта менен жөнөтүлүшү же болбосо талаптагыдай ыйгарым укук берилген өкүлдөргө берилиши мүмкүн.

47.5. Арбитр эгерде бул талаш-тартышты туура чечүүнүн кызыкчылыктарында талып кылынса, ал эми чечимдин резолютивдик бөлүгү тараптарга али жарыялана элек болсо, кошумча арбитраждык териштирүү жүргүзүүгө укуктуу.

48-берене. Чечимдин мазмуну

48.1. Эл аралык бейтарап соттун чечими төмөнкүлөрдү камтышы керек:

- Эл аралык бейтарап соттун аталышын;
- иштин номерин;
- чечим чыгарылган жерди жана датаны;
- арбитрдин аты-жөнүн жана фамилиясын;
- талашып жаткан тараптардын жана бейтарап териштирүүгө катышкан башка жактардын аталыштарын;
- талаш-тартыштын предметин жана иштин жагдайларынын кыскача баянын;
- бейтарап териштирүүнү жүргүзүүнүн формасын;
- доо арызынын, бейтарап териштирүүгө катышкан жактардын ага пикирлеринин, түшүндүрмөлөрүнүн жана өтүнмөлөрүнүн кыскача баянын;
- Эл аралык бейтарап соттун курамы тарабынан белгиленген иштин жагдайларын өзүнө камтыган, чечим негизделген жүйөлөрдү, бул жагдайлар тууралуу Эл аралык бейтарап соттун тыянактары негизделген далилдерди, Эл аралык бейтарап сот тигил же бул далилдерди четке каккан, жана бейтарап териштирүүгө катышуучу жактар шилтеме

жасаган мыйзамдарды же башка ченемдик укуктук актыларды кабыл албаган жүйө-далилдерди, ошондой эле Эл аралык бейтарап соттун курамы чечим кабыл алууда жетекчиликке алган мыйзамдарды жана башка ченемдик укуктук актыларды;

- доо талаптарын канаатандыруу же четке кагуу тууралуу тыянакты;
- иш боюнча арбитраждык чыгымдардын жана жыйымдардын суммаларын, аларды тараптардын ортосунда бөлүштүрүүнү;
- арбитрдин колтамгасын;
- СӨП ЭБС мөөрүн.

49-берене. Чечимди оңдоо, чечмелөө жана толуктоо

49.1. Тараптардын кимиси болбосун, башка тарапты кабарландыруу менен, чечимди алгандан кийин отуз күндүн ичинде арбитрден чечимдеги эсептөөлөрдөгү катачылыктарды, жаңылыш жазууларды же жаңылыш басууларды же болбосо ушуга окшош мүнөздөгү катачылыктарды оңдоону суранууга укуктуу.

Арбитр, эгерде ал суранычты туура тапса, аны алгандан кийин отуз күндүн ичинде тийешелүү оңдоолорду киргизүүгө милдеттүү.

Мындай оңдоолор ошондой эле арбитраждык чечим чыккан датадан эсептегенде отуз күндүн ичинде арбитр тарабынан өзүнүн демилгеси боюнча киргизилиши мумкун.

49.2. Тараптардын кимиси болбосун, башка тарапты кабарландыруу менен, арбитраждык чечимди алгандан кийин отуз күндүн ичинде арбитрден чечимдин кандайдыр-бир дайындуу пунктуна же бөлүгүнө чечмелөө берүүнү суранууга укуктуу.

Арбитр, эгерде ал суранычты туура тапса, отуз күндүн ичинде зарыл болгон чечмелөөнү берүүгө жана аны тараптарга жөнөтүүгө милдеттүү.

49.3. Тараптардын кимиси болбосун, башка тарапты кабарландыруу менен, арбитраждык чечимди алгандан кийин отуз күндүн ичинде арбитрден арбитраждык териштирүүнүн жүрүшүндө талаптагыдай билдирилген, бирок чечимде чагылдырылбай калган талаптарга карата кошумча чечим чыгарууну суранууга укуктуу.

Арбитр, эгерде ал суранычты туура тапса, аны алгандан кийин отуз күндүн ичинде кошумча арбитраждык чечим чыгарууга жана аны тараптарга жөнөтүүгө милдеттүү.

49.4. СӨП ЭБС Төрагасы, зарыл болгон учурда, ушул берененин 49.1., 49.2. жана 49.3. пункттарынын 2-абзацтарында көрсөтүлгөн мөөнөттөрдү узартууга укуктуу.

49.5. Чечимди оңдоо жана (же) чечмелөө тууралуу аныктама, ошондой эле кошумча чечим арбитраждык чечимдин курамдык бөлүгү болуп саналат.

50-берене. Тынчтык макулдашуусу

50.1. Эгерде тараптар арбитраждык териштирүүнүн жүрүшүндө талаш-тартышты тынчтык макулдашуусу менен жөндөшсө, анда териштирүү токтотулат. Тараптардын өтүнүчү боюнча арбитр бул жөндөөнү тараптар макулдашкан шарттарда арбитраждык чечим түрүндө бекемдеп белгилей алат.

50.2. Ушул берененин 50.1. пунктунда көрсөтүлгөн арбитраждык чечимге карата ушул Регламенттин 47-беренесинин талаптары колдонулат.

51-берене. Чечимдерди аткаруу

51.1. Эл аралык бейтарап соттун чечими тараптар тарабынан өз ыктыярдуу, чечимде белгиленген мөөнөттө аткарылат. Эгерде чечимде аткаруунун мөөнөтү көрсөтүлбөсө, анда ал токтоосуз аткарылууга жатат.

51.2. Эгерде Эл аралык бейтарап соттун чечими өз ыктыяры менен аткарылбаса, анда ал ишбилги сот тарабынан мыйзамдарда белгиленген тартипте берилген аткаруу баракчасынын негизинде мажбурлап аткартылуусу тийиш.

52-берене. Териштирүүнү чечим чыгаруусуз токтотуу

52.1. Эгерде иш боюнча чечим кабыл алынбаса, арбитраждык териштирүүнү токтотуу жөнүндө аныктама менен арбитраждык териштирүү токтотулат.

52.2. Арбитраждык териштирүүнү токтотуу жөнүндө аныкатама төмөнкү учурларда чыгарылат:

а) доогер өзүнүн талаптарынан баш тарткан учурда;

б) тараптардын арбитраждык териштирүүнү токтотуу жөнүндө макулдашуусу болгон учурда;

в) арбитр, кандайдыр-бир себептерден улам, алып айтканда ишти маңызы боюнча чечүү үчүн зарыл болгон өбөлгөлөр болбогондо, анын ичинде доогердин аракетсиздигинен улам иш бир айдан, ал эми чет өлкөлүк жак катышканда – эки айдан ашуун кыймылсыз калып калганда, териштирүүнү улантуу керексиз же мүмкүн эмес болуп калды деп тапканда.

г) эгерде талаш-тартыш бейтарап сотто каралууга жатпаганда.

52.3. Арбитраждык териштирүүнү токтотуу жөнүндө аныктамага карата тийиштүүлүгүнө жараша ушул Регламенттин 45–51-беренелеринде белгиленген эрежелер колдонулат. Арбитрди шайлаганга чейин ишти арбитраждык териштирүүнү токтотуу жөнүндө чечим СӨП ЭБС Төрагасы тарабынан кабыл алынат.